

## మమతలు

“డబ్బు అధికారం కులం స్వార్థం అంతస్తు ముందు ప్రేమలన్నీ ఉత్తవే ” మనస్సులో మరోసారి అనుకున్నాడు కాంతయ్య.

కాంతయ్య బస్సెక్కుదామనుకొని వచ్చాడు. జగిత్యాల కొత్త బస్టాండు ఎదుట గుడిసె హోటల్లో బెంచి మీద కూర్చున్నాడు. పేపరు చూస్తూ బస్టాండు లోపలికి వెళ్తున్న బస్సుల బోర్డులు చూస్తున్నాడు. అతను ఎక్కాల్సిన బస్సులు వస్తునాయి పోతున్నాయి అతను అక్కణ్ణించి కదలేదు.

ఏది ప్రేమ, ఆ ప్రేమంతా ఎక్కడ పోయింది. ప్రేమ ముందు అన్ని ఓడిపోతాయి అనుకున్నాడు కాంతయ్య. కాని అలా జరగలేదు. ఇది ప్రేమ అవునా కాదా అనే అంతస్సంఘర్షణతో అతని బుర్ర బద్దలవుతున్నది. తన ప్రయాణ నిర్ణయం మార్చుకొని పక్కనే ఉన్న పార్కులో కాసేపు కూర్చున్నాడు. కొలిక్కిరాని ఘర్షణతో ఎక్కడెక్కడో తిరిగి యింటిదారి పట్టాడు.

తల్లి చంద్రమ్మ కొడుక్కోసమే ఎదిరిచూస్తోంది. పొద్దట్నీంచి తినకుండా సరవ్వు వచ్చే వేళకు తప్పించుకొని ఎటేటో తిరుగుతున్నాడు కొడుకు. నాలుగు రోజుల్నీంచి యిదే తిరుగుడు. ఏదో గుర్తొచ్చి కొంగుతో కళ్ళొత్తుకుంటూ అంది చంద్రమ్మ.

“ సరవ్వు నీకోసం చూసి చూసి పోయె. రాత్రికి మనల్ని బోయినానికి రమ్మన్నది. నేను ఊరై కచ్చి అయిదు రోజులాయె అత్తా. కాంతయ్య ఒకసారన్న కలువక పాయె. నేనస్తే కలువక పాయె, మా యింటికి రాకపోయె. నేను ఏం పాపం చేసిన అత్తా, నా మొకం జూడకుంట తప్పిచ్చుకుంటుండు అని ఏడ్చింది సరవ్వు. ”

కొడుకు కాంతయ్య ముహూలో మారుతున్న రంగులు చూసి నిశ్శబ్దమై పోయింది చంద్రమ్మ. కత్తిరిస్తున్న బీడీల ఆకు పక్కన పెట్టి అన్నం వడ్డించింది. కాంతయ్య ఏదో తిన్నాననిపించుకొని మంచం ఒరిగాడు. దుప్పటి కప్పుకొని కళ్ళు మూసుకున్నాడు.

\* \* \* \*

“ సరూ.... నా బతుకిట్లా కావడంలో నీ బాధ్యతేమీ లేదా ! నా బతుకిట్లా కావడానికి నీ స్వార్థం కారణం కాదా ! రాష్ట్రంలో నువ్విప్పుడు ఒక మేధావిగా ఎదుగుతున్నావు. ఇప్పుడు నిన్ను

కలవాలంటేనే భయం పెళ్లయినాక నువు చాలా మారిపోయినవు. నీలో అంత ఆత్మవిశ్వాసం ఎలా వచ్చిందో నాకు ఆశ్చర్యం. నీ కళ్ళల్లోని ఆ వెలుగు చూస్తే నాకు బెరుకు. నీకు దూరంగా పారిపోవాలనిపిస్తుంది. కానీ అంతలోనే నా సరూ ఎంత ఎదిగిపోయిందో అని సంతోషంతో మనస్సు ఉరకలు వేస్తుంది. సరూ ! నువ్వు నాలో ఎందుకు భాగమై పోయావు. నీ ముఖ వర్చస్సులో లోకమంతా తెలుసుకున్నట్టు ఆ తేజస్సు ఎలా వచ్చింది. పెళ్ళయ్యాక నీ నడకలో మరింత నిండుదనం వచ్చింది. పట్టువాసం వల్ల నీ శరీరం మనుపు దేరింది. నీ భాష మారింది. నీ చీరల రంగులు మారినై. నువ్వు స్వాంటూ షర్ట్ వేసుకుంటే నాకు అదోలా ఉంటుంది. అప్పుడు నువ్వు నా సరూవి కాదనిపిస్తుంది. సరూ ! నీకు ఈ ఆభివృద్ధి నీవు స్త్రీవి కావడం వల్ల అందిందా, నీ కులం కారణంగా సాధ్యపడిందా ? నీకందిన ఈ ఆభివృద్ధి, గౌరవం, అంతస్సు నాకు ఎందుకు అందలేదు. మీకు యింతలోనే యింత బలగం సర్కిల్ ఎట్లా ఏర్పడింది. నాకెందుకు లేదు. మా అమ్మ యిప్పటికీ బీడీలు చేస్తూనే ఉంది. మీ అమ్మమ్మ యిప్పుడు బీడీలు బండు చేసి వచ్చినవాళ్ళకు టీ. టిపిన్లు అందించడానికే టైం చాలక ఆయాస పడుతోంది"

" కాంత ! ముందు నువ్వు పెళ్లి చేసుకో. నీకంటూ ఒక స్థిర జీవితం ఏర్పడుతుంది. నా వల్లే నీ జీవితం యిలా అయ్యిందే అనవించ మంచి నమ్మ తప్పించు. "

" అది అసనిందా ! విజం కాదా ! " ఇద్దరి మధ్య వాదాలు పెరిగాయి. సరూ కాస్త తగ్గి అనునయంగా అంది. " కాంత ! నీతో ఏకీభవిస్తున్నా. అలా అని యిలా ఒంటరిగా ఎంతకాలం ఉంటావు. నా మీద నీకు ఏ కాస్త గౌరవం ప్రేమ ఉన్నా నా మంచి కోసమైనా నువ్వు పెళ్లి చేసుకో " అంటూ ప్రాదేయపడింది. కాంతయ్య కాపేసటికీ ఆ మాటలోని ఔచిత్యాన్ని గుర్తించి అన్నాడు.

" అయితే సరూ - నువ్వే సంబంధాలు వెతుకు. నాకు ఎలాంటి భార్య కావాలో నీ కన్నా బాగా ఎవరికి తెలుసు. పెళ్లయ్యాక నీలా ఎదగడం జీవితం సాధ్యపడే సంబంధం చూడు. కానీ ఇప్పుడు నీలా ఎదగడం సాధ్యమా! పెళ్లయ్యాక మా బతుకు అగిపోయిన బతుకుగా మిగిలిపోతుంది. " విషాదంగా అన్నాడు కాంతయ్య.

" కాంత ! కొన్ని విషయాలు కాలం మీద తెల్పినస్తాయి. కొన్నేమో వయస్సుననుసరించి తెల్పినస్తాయి. మరికొన్ని విషయాలు అమలదనం మీదే, పెళ్ళయ్యాకో తెల్పినస్తాయి. బ్రహ్మచారులకు కొన్ని విషయాలు తెలిపే అవకాశం లేదు. పెళ్ళయ్యాక వాలాగే నీలోనూ ఒక స్థిరత్వంతో కూడిన ఆత్మవిశ్వాసం, హిందాత్వం వస్తాయి. అప్పుడు నేనంటే యిప్పుడున్న భయమూ, బెరికి తగ్గిపోతాయి. ఒకరి జీవితం మరొకరి జీవితంలా ఉండదు. నీవు - నీ భార్య మా కన్నా ఉన్నతంగా ఎదుగుతారనే నా విశ్వాసం."

" సరూ... మన పెళ్ళి తప్పిపోయినందుకు నీకేమీ బాధ లేదా ! ఇంత నిబ్బరంగా ఎలా మాట్లాడ గలుగుతున్నావు. " ఆశ్చర్యపోయాడు కాంతయ్య.

" కాంత ! కాలం గాయాల్ని మాన్పుతుంది. జ్ఞాపకాలు గాయాల్ని కెలుకుతాయి. కొత్త అనుభవాలు, కొత్త పరిచయాలు, కొత్త జీవితాలు, కొత్త జ్ఞాపకాల్ని సృష్టిస్తాయి. అవి పాత జ్ఞాపకాల్ని మరుగు పరుస్తాయి. ఇప్పుడు నేనూ - నా భర్త సుఖంగా ఉన్నామంటే ఇది కొత్త జీవితం. ఇవి కొత్త అనుబంధాలు. వీటి అడుగున ఉన్న మన ప్రేమ జ్ఞాపకాలు గుర్తొచ్చి అప్పుడప్పుడు విషాద మౌతుంది మనస్సు. కానీ జ్ఞాపకాల కన్నా వర్తమానం ఉన్నతమైంది. పారిపోలేనిది. అందుకే మనస్సుకు ఏకాంతం దొరికితే నీరు తేట పడినట్టు మన జ్ఞాపకాలు పైకి తేలుతాయి. అందుకని మనస్సుకు ఏకాంతం దొరక్కూడా తీరిక లేని పని సృష్టించుకున్నాను. అందులో భాగమే ఈ స్త్రీవాద అధ్యయనం -

నువ్వు అంటున్న మేధోతనం. ”

” అంటే మన ప్రేమ జ్ఞాపకాల్ని చెరిపేస్తున్నావా ! ”

” కాంత్, నువ్వెందుకలా అపార్థాలు తీస్తావు. నీకెలా అర్థం చేయించాలో తెలియడంలేదు. పెళ్లి చేసికొంటే నీకు కొన్నైనా అర్థమవుతాయనుకుంటాను. ఇప్పుడున్న నా యీ జీవితం వాస్తవం. ఒక భార్యగా, ఉద్యోగినిగా, తల్లిగా, కోడలిగా ఈ వాస్తవ ప్రపంచంలో నేను జీవించక తప్పదు. అప్పుడే వాస్తవ జీవితం ముందుకొచ్చి క్రమంగా దూరమవుతున్న పాటలా మన ప్రేమ, అనుబంధాలు, జ్ఞాపకాలు శబ్దంలోంచి నిశ్శబ్దంలోకి ప్రవహిస్తాయి. ”

” సరూ.... నువ్వు చాలా మాటలు నేర్చావు. నన్ను మరిచిపోవాలనే నిర్ణయించుకున్నానని స్పష్టంగా చెప్పకుండా యీ డౌంక తిరుగుడెందుకు? ”

” కాంత్, అప్పుడు లేచిపోదామంటే నువ్వు ధైర్యం చేయలేదు. అమ్మా, చెల్లీ, యింకా ఏదేదో అన్నావు. ఇప్పుడు ఎంతెంత అభాండాలు వేస్తున్నావు. నువ్విలా అంటుంటే నా హృదయంలో ఎంత బాధ కలుగుతున్నదో నీకు తెలుసా ? నేనిప్పుడు సంసారం చేస్తున్న స్త్రీని. ఇప్పుడు నేను ఓ దేవతా, ఓ పార్వతీ అని ఏడ్చినట్టు ఏడుస్తూ కూర్చుంటే సంతోషమా ! స్త్రీలు ఎక్కడో పుట్టి ఎక్కడో నాటేయబడే మొక్కల లాంటివారు. పెళ్ళయ్యాక ఈ వ్యవస్థలో స్త్రీలకు అంతకు క్రితం ఉన్న ప్రేమ విషాదాలు వ్యక్తం నుండి అవ్యక్తం చేయబడతాయి. బాధను సైతం వ్యక్తం చేసే అవకాశం యీయదు ఈ సమాజం. కొత్త అనుభవాలతో కొత్త జ్ఞాపకాలతో అవ్యక్తాలు కాలక్రమంలో అదృశ్యం అవుతుంటాయి. అవి మనస్సు మీద వేసే ముద్రలు మాత్రం మిగిలిపోతాయి. ఈ ముద్రలే అంతచేతనగా రూపొంది వర్తమానంపై ప్రభావం వేస్తాయంటాడు ఫ్రాయిడ్. అయితే అంతచేతనగా మిగిలే ముద్రల్ని ఎలా తొలగించుకోవచ్చో ధ్యాన ప్రక్రియలూ, జిడ్డు కృష్ణమూర్తి రచనలూ తెలుపుతాయి. ”

” ఇప్పుడు నీ అంతచేతనలోని మన ప్రేమ ముద్రల్ని కూడా తొలగించే ప్రయత్నంలో ఉన్నావన్న మాట. ”

” ఎంత క్రూరంగా అభాండాలు వేస్తున్నావు కాంత్. బట్టలు వేసుకోవడం తెలియని వయస్సు నుండి, సిగ్గంటే ఏమిటో తెలియని పసిప్రాయం నుండి నేను నీకు తెలుసు. నువ్వు నాకు తెలుసు. నాపై నీకూ, నీపై నాకూ ఎంత ప్రేమ ఉందో నిర్ధారించడానికి ఇప్పుడు మనకు సాక్షాజ్యలు అవసరమా ! సాక్షాజ్యల చర్చ ఎందుకు ? పెళ్ళయిన మూడేళ్ళకే నేను మన ప్రేమను మరిచిపోతే దాన్ని ప్రేమంటారా ? నా ప్రేమ రోజురోజుకు అవ్యక్తం చేయబడుతోంది. ” సరూ కన్నీళ్ళు తుడుచుకొని తేరుకొని మళ్ళీ అంది.

” కాంత్ ! నేను మునుపటిలా నీతో నవ్వుతూ తుళ్ళుతూ స్వేచ్ఛగా ఉండలేను. మీ యింటికి మునుపటిలా ఎక్కువగా రాలేను. వస్తే లోకం నిందలు వేస్తుంది. ఇవన్నీ నీకు తెలుసు. కాని నువ్వు మగాడివి కనుక నేను నీతో మునుపటిలా ఉండాలని ఆశిస్తున్నావు. నువ్వు మాత్రం నాతో మునుపటిలా ఉండగలుగుతున్నావా ! నేను ఊరినించి వచ్చానని తెల్సినా నువ్వు మా యింటికి రావు. నేను వస్తే నువ్వు మీ యింటికాడ దొరకవు. ”

” అయితే సరూ ! నీలా మరిచిపోవడానికి కాదు. గతం గుర్తొచ్చిన బాధతో. ”

” కాంత్, బాధతోనే కావచ్చు, కాని ఎవరైనా ఏమనుకుంటారో అనే భయం లేకపోతే నీవెందుకు తప్పించుకుంటావు. ఈ సరూ పరాయిది, నా సరూ కాదు అనే కదా దాని అర్థం. ఈ భయం, ప్రేమ ఇద్దరికీ వుంది. నీకు పెళ్ళి కాలేదు కాబట్టి బాధను వ్యక్తం చేయగలుగుతున్నావు. ”

నీకు పెళ్ళయ్యాక నీవూ నీ బాధను వ్యక్తం చేయలేవు. చేస్తే నీ భార్య గానీ, సమాజం గానీ హర్షించదు. సిందలు వేస్తుంది. చులకనగా చూస్తుంది. ”

” పెళ్ళయితే ఏడేళ్ళ వయస్సు పెరిగినంత అనుభవం వస్తుందట. నీకు మాత్రం పదిహేనేళ్ళ వయస్సు పెరిగినంత అనుభవం పెరిగింది. మీ ఆయన నీకన్నా ఏడేళ్ళు పెద్ద. సహచర్యంతో అతనితో సమానమైనావు. పెళ్ళితో మరో ఏడేళ్ళ అనుభవం పెరిగింది. ఇట్లా నీకు మూడేళ్ళకే పదిహేనేళ్ళ వయస్సు, అనుభవాలూ పెరిగినై. నాకు పెళ్ళయితే పెరిగే ఏడేళ్ళ వయస్సే. నా భార్య ఏడేళ్ళు చిన్నదైతే నా అనుభవాలు ఆమెతో సమానమై ఏడేళ్ళు వెనక్కి తగ్గుతాయేమో ..... ఎందుకో నీకు తెల్పు. నీ అంత చదువుకున్న ఆమ్మాయి మా కులంలో నా స్తోమతకు దొరకడం అసాధ్యం. ”

” అట్లా ఆయితే కాంత్ ! నన్ను ఎదిగించినట్టుగా నీ భార్యనీ ఎదిగించుకోవాలి. అది నీ కర్తవ్యం. నా వ్యక్తిత్వ నిర్మాతల్లో నీవొకరివి. నీవు లేకుండా నేను యిలా ఎదగగలిగేదాన్నా ! నీకు తెల్పు, నేను అమ్మ తర్వాత ఎక్కువగా ప్రేమించేది నిన్నే. ఒకందుకు అమ్మ కన్నా నిన్ను ఎక్కువగా ప్రేమిస్తాను. ”

ఉద్వేగంతో కాంత్ తబ్బిబ్బయిపోతూ అన్నాడు.

” సరూ ! అదే నిజమైతే నాకు అంతకన్నా కావాల్సింది లేదు. మన బంధం శరీరాల సంబంధం కాదు, హృదయాల అనుబంధం. ”

ఆ మాటతో సరూ హృదయం ఉప్పొంగింది. దుఃఖం, ఆవేదన తగ్గి హాయిగా నిర్మలంగా నవ్వింది.

” అబ్బ ! ఎంతసేపటికి నీ హృదయపేటిక విప్పావు కాంత్. ఎంత చక్కగా చెప్పావు. అన్నాచెల్లెల్లు, అక్కాచెల్లెల్లు, తల్లిపిల్లల మధ్య, ఇద్దరు పురుషుల మధ్య, ఇద్దరు స్త్రీజల మధ్య ఉండే స్నేహం, ప్రేమ, అనుబంధం స్త్రీపురుషుల మధ్య కూడా ఉంటుంది. దీనికి శరీరాల కలయికతో సంబంధం లేదు. ఇది అర్థమైతే మునుపటిలా నాకు నీవూ, నీకు నేనూ పరస్పరం ప్రేరణగా ఎప్పటికీ కొనసాగడం సాధ్యమే. ”

” సరూ ! నేను అందుకోలేనంతటి ఎత్తులకు ఎదుగుతున్నావు. నా పేదరికం నన్ను ఎదగకుండా అడ్డగిస్తున్నది. కులం ద్వారా అయాచితంగా అందివచ్చిన ప్రతిష్ఠా సహకారం నీ ఎదుగుదలలో కల్పి ఉంది. మా కులానికే స్తోమతు లేదని నీకు తెల్పు. స్త్రీగా పుట్టడం వల్ల నీకు కొన్ని ప్రత్యేక సౌకర్యాలు కలిగినై. నీకన్నా ఎక్కువస్థాయి గల భర్త దొరికి నీ హోదా అకస్మాత్తుగా పెరిగింది. అది మగవానైన నాకెలా సాధ్యం ? ఎంతటి వారైనా కాంతాదాసులే అనే సామెత ఊరకే పుట్టలేదు. ఇరవై ఏళ్ళ స్త్రీని యాభయి ఏళ్ళ పెద్దమనిషి ఓరచూపు చూస్తే ఆమె దృష్టిలో అతని విలువ జీరో. అట్లా ఎందరో మేధావులను, పెద్దవాళ్ళను జీరో చేసుకుంటూ పోయే క్రమంలో పెరిగే మీ ఆడవాళ్ళ ఆత్మవిశ్వాసం తనకన్నా చిన్నవాళ్ళను పెళ్ళి చేసుకునే మగవాళ్ళకెలా సాధ్యం. ”

” కాంత్ ! నువ్వన్నదాంట్లో పాయింటు లేకపోలేదు. కాని లక్షలాది పేద స్త్రీలు దేశంలో వ్యభిచార గృహాల్లో మగ్గుతున్నారు. స్త్రీలు, రేపులు చేయబడుతున్నారు. ఎంత గొప్ప స్త్రీనైనా కేవలం శరీరంగా చూసే రోత చూపులు పెట్టే యిబ్బంది, చిత్రహింస నీకర్థం కాదు. కాని నీ చూపులంటే నాకెంతో యిష్టం. నీ చూపు ఎంత నిర్మలంగా ఉంటుంది. ఎంత ఆత్మీయంగా ఉంటుంది. ఆ చూపులే నువ్వు నిరంతరం నా వెంటే వున్నావనే ఆత్మ విశ్వాసాన్నిస్తుంటాయి. నేను ఏదైనా సాధిస్తే అందులో ప్రధాన వాటా నీకే చెందుతుంది. ”

” సరూ ! మాటలకేంగానీ నీ గౌరవం, ప్రతిష్ఠ నాకెలా వస్తుంది. నీకు అదృష్టం కల్పి

వచ్చింది. అంచెలంచెలుగా ఎదిగావు. నీది రహదారి ప్రయాణం. ఒకసారి బాటలో పడిందంటే అదే ముందుకు సాగుతుంది. నాది పిల్లబాట. ఎగుడు దిగుడు బాట. అవన్నీ అధిగమించి రహదారి చేరేసరికే ఎందరో అలసిపోతారు. నేల రాలిపోతారు. వయస్సు మీరిపోతారు. రహదారి దాకా వచ్చేది ఏ కొందరో .... సరూ ... మేం మట్టి అయితే మీరు మొక్కలుగా ఎదుగుతున్నారు. మేం ఓడిపోతే మీరు గెలుస్తున్నారు. కృషి మాడైంది, ఫలితం మీడైంది. గెలవాల్సిన వాళ్ళ బాట పిల్లబాటగా కుదించుకపోయింది. ”

” కాంత్ ! ఏమిటి కొత్త గొంతు. నువ్వు చెప్పదల్చుకున్నదేదో నాకు అర్థమయ్యేట్టు చెప్పు స్టీజ్. ”

” సరూ .... అరవై ఏళ్ళుగా మీరనుభవిస్తున్న ఉద్యోగ విద్యావకాశాల్లో అధిక శాతం మాకు అందకుండా లాక్కున్నవే. జనాభా నిష్పత్తిలో 1932 లో పూనా ప్యాక్టుతో పాటు బీసీ రిజర్వేషన్లు కూడా అమలయి వుంటే మీకీ ఆధిక్యత, అవకాశాలెక్కడివి. మీ ఆయన కన్నా ఉన్నత స్థాయిలో నేనుండేవాడిని కదా ! మన పెళ్ళి జరిగి ఉండేది కాదా ! ”

సరూకు దుఃఖం, కోపం ఒక్కసారిగా ముంచుకొచ్చాయి.

” కాంత్ ! అప్పుడు నన్ను లేపుకుపోవడం చాతగాలేదు గానీ- ఇప్పుడు చరిత్ర బరువంతా మోస్తానని బడాయి దేనికి. మనకు పెళ్ళి కానందుకు చరిత్రంతా తవ్వాలా ? స్వీయ మానసిక ధోరణితో చరిత్రను క్షణికావేశాల నువుగా ఎట్లా పడితే అట్లా వ్యాఖ్యానించవద్దు ... స్టీజ్. అయితే ఒకటి ఒప్పుకుంటాను. నేను సిటీలో ఉండడం వల్ల పుస్తకాలకు, మీడియాకు, మీటింగులకు దగ్గరగా ఉండడం వల్ల ప్రాచుర్యం తొందరగా వచ్చింది. నువ్వు ప్రజలకు, వాస్తవాలకు దగ్గరగా ఉన్నా మీడియాలో మీకు బలమైన వాయిస్ లేనందువల్ల వ్యాప్తిలోకి రాలేకపోయావు. అయితే యిప్పటికీ నన్ను నువ్వే నడిపిస్తున్నావు. కాని నీ బీ.సీ. మూమెంటు పెరిగేదాకా నన్ను ఇక్కడే ఆగి ఉండాలని కోరుకోవద్దని కోరుతున్నాను. నా కోరిక తప్పకాదనుకుంటాను. ”

” అలా కాదు సరూ ... నీ వ్యక్తిగత అభివృద్ధిని, స్వార్థాన్ని పక్కకు పెట్టి నీవు నా వైపు నిలబడి నీ కోసం కాకుండా నా కోసం, నా వారి కోసం ఉద్యమించాలనేది నా కోరిక ... డిమాండు. ”

” కాంత్ ! నా పరిమితులు నాకున్నాయి. అన్ని పనులు ఒక్కరే చేయలేరు. నీ పని నీవు చేయి. నేను నీ వెంట ఉంటాను. ”

” సరూ ! ఫెమినిజం ముసుగు కింద నీ బోడి కులతత్వ స్వార్థ రాజకీయాలను స్పష్టం చేసుకున్నావు. మీ మగవాళ్ళ స్థానంలో మీ ఆడవాళ్ళు వస్తే మాకొచ్చే ప్రయోజనం ఏమిటి ? చైతన్యం గలవారు చైతన్యం లేని వర్గాలకు చేయూతనిచ్చి ముందు నడవడం నీ బాధ్యత కాదా ! ఈ చారిత్రక కర్తవ్యాల్ని వదిలేసి మీ స్వార్థ ఫెమినిస్టు ప్రయోజనాలకు పరిమితమై మా చావు మమ్మల్ని చావుమంటావు. ”

” కాంత్ ! నీ ఒక్కో మాట నా గుండెల్లో కత్తిలా దిగుతున్నాయి. నాలో నీకిన్నాళ్ళు కనపడని అగ్రకులం, కులగజ్జి నీకిప్పుడు కనబడిందా ! ఎంతెంత మాటలంటున్నావు. అప్పుడు లేచిపోదామంటే పిరికిపందలా పారిపోయి చిత్రహింస పెట్టావు. ఇప్పుడేమో యిట్లా ... నన్నిట్లా హింసించక ఒక్కసారి చంపేయరాదూ ... ” సరూ వెక్కివెక్కి ఏడుస్తోంది.

సరూను ఎలా ఓదార్చాలో కాంతయ్యకు అర్థం కాలేదు. తన చేతకానితనంపై తనకే చాలా కోపం వచ్చింది. ఒకటి అర్థం చేయించాలనుకుంటే మరొకలా అర్థం చేసుకుంది. సరూ వెక్కి

వెళ్ళి ఏడ్వడం చూసి కాంతయ్య ఆవేశం చప్పున చల్లారిపోయింది.

" సారీ సరూ ... నిన్ను గాయపరచాలని నా ఉద్దేశం కాదు. అరవై ఏళ్ళుగా బీసీలకండాల్సింది అనుభవించి అందులో భాగంగా ఎదిగిన మీ ఆడవాళ్ళూ ... మీ ప్రయోజనాలే ప్రధాన ప్రసంగం మంచి పిల్లకాళ్ళుగా మార్చబడుతున్నాయి. స్త్రీలకు అధికారం ముసుగులో బీసీ ఎస్సీలను వెనక్కి నెట్టి మరో అరవై ఏళ్ళు మీ వాళ్ళ ఆధిపత్యంలో ఉండాలని చేస్తున్న కుట్ర కాదా యిది ! సరూ ! నా బాధ నాది, నీ బాధ నీది. నా బాధను నీకర్థమయ్యేట్టు చెప్పలేకపోయినందుకు నాకు బాధగా ఉంది. నేను ఎవరికీ చెప్పుకొని ఏద్యాలో తెలియడం లేదు. "

సరవ్వ కళ్ళు తుడుచుకుని దుఃఖాన్ని అదిమిపట్టి మాటలు కూడగట్టుకొని అంది " కాంత్, మనం ఎప్పటికైనా మళ్ళీ ఒకటి కాగలమనే నా విశ్వాసం. నేను ఓడి నీవు గెలిచినా సరూ ... నీవు ఓడితే నేను గెలిచాక నీ గెలుపు కోసం పార్లమెంటుతో సహా అన్ని స్థాయిల్లో మీ రిజర్వేషన్ల కోసం మేమే ఒక రాజ్యాంగ సవరణ తెస్తాము. నా దారి నీ దారి నేరు కాదు. నునిద్దరిదీ ఒకే దారి. నా హృదయంలో నీ స్థానం ఎప్పటికీ పదిలమైనదే. "

\* \* \* \*

అప్పుడే మూడేళ్ళయిపోయింది. కాంతయ్యకు తన ఓటమి, సరవ్వ గెలుపు ఖాయమని తెలిసిపోయింది. కాంతయ్య సరవ్వను అభినందిచాల్సింది పోయి అసూయ, ద్వేషం ఎంత వద్దన్నా గూడు కడ్తున్నాయి. ఇప్పుడామె ఉత్తరాఅకు జవాబు రాయడం లేదు. ఎన్ని సార్లు సీటికి రమ్మని పిలిచినా వెళ్ళడం లేదు. సరూ లీవు పెట్టి యింటికిచ్చినా తప్పించుకుంటున్నాడు కాంతయ్య.

\* \* \* \*

సరవ్వ తన యింటి కోడలు కాకుండా పోవడం కొడుకునెంతగా బాధిస్తున్నదో తల్లి చంద్రమ్మనూ అంతే బాధిస్తున్నది. తన చేతుల మీద పెరిగిన పిల్ల తన కోడలే అని మురిసింది. సరవ్వ తల్లి గౌరమ్మకు, చంద్రమ్మకు మధ్య ఉన్న అనుబంధం అలాంటిది. అది మూడు దశాబ్దాల అనుబంధం.

\* \* \* \*

తొమ్మిది పదేండ్ల వయస్సులో చంద్రమ్మ, గౌరమ్మ జగిత్యాలకు కొత్త కోడండలుగా వచ్చారు. గౌరమ్మ పెండ్లిలో ఏవో లొల్లులై ఊర్లోని సుట్టాలతో సంబంధాలు తెగిపోయాయి. చంద్రమ్మ, గౌరమ్మ ఆత్మల మధ్య అనుబంధానికి అది నాంది అయింది. ఒకరికొకరు తోడైనారు. అలా చంద్రమ్మ, గౌరమ్మల స్నేహానికి దారిపడింది. ఇద్దరు ఒకే ఇత్తడి ముంత తీసుకొని చెట్లచాటుకు దొడ్డికి వెళ్ళేవాళ్ళు. పెద్దమనుషులయ్యారు. ఎవరి సంసారాలు వాళ్ళవైనాయి. అనుబంధాలు పెరిగాయి. ఒకరు ఓరకుంటే మరొకరు ఉడుకు నీళ్ళు పెట్టుడు, స్నానం చేయించుడు, ఎవరి మొగుడు ఎలాంటివాడో చెప్పుకునుడు, నవ్వుకునుడు. కాంతయ్య కార్తిక పున్నమికి పుట్టాడు. సరవ్వ శివరాత్రికి పుట్టింది. వాళ్ళు కడుపులో ఉన్నప్పుడే వియ్యాలండు కోవాలని బాసలు చేసుకున్నారు. సరవ్వ పుట్టిన నాలుగేండ్లకు ఎవరినో ఉంచుకొని ఇంటిని నిర్లక్ష్యం చేశాడు తండ్రి. పదేళ్ళు తిరిగాడు. తర్వాత ఎవరినో కూడుకున్నాడు. అన్ని బాధల్లో గౌరమ్మకు చంద్రమ్మే ఊరట. అన్ని పనుల్లో కాంతయ్యే పెద్దకొడుకు.

\* \* \* \*

సరవ్వ కాంతయ్య ఒకటే క్లాసు. ఒకటే స్కూలు. కచ్చకాయలు, తొక్కుడు బిళ్ళ ఆటల్లో సరవ్వతో పోటీ పడేవాడు కాంతయ్య. మిగిలిన ఆడపిల్లలు కాంతయ్యకు ఆడోలల్ల బోడక్క అని

పేరు పెట్టారు. గుడ్డిదీపం వెలుగులో కల్పి చదువుకునేవారు. ఊళ్ళోనే స్కూలు, ఊళ్ళోనే కాలేజి.

\* \* \* \*

ఏమీ పండని భూములకు పోచంపాడు కాల్యాల నీళ్ళందాయి. గౌరమ్మ శ్రమతో మంచి పంట భూములయ్యాయి. ఇంటి దగ్గరి పెరడు ఇళ్ళ ప్లాట్లుగా మారాయి. భూముల ధరలు పెరిగాయి. అన్నీ కల్పి వచ్చాయి. భూముల్ని బ్యాంకులో చూపి సరళ తండ్రి ట్రాక్టర్ కొన్నాడు. ఇసుక, ఇటుక కిరాయకు నడిపాడు. కాంతయ్య తండ్రి చేనేత కూలి గిట్టుబాటు కాక బొంబాయి చేరాడు. దత్తా సామంత్ నడిపిన ఏడాదిన్నర బట్టల మిల్లు సమ్మెతో ఇంటికి చేరాడు. సమ్మెతో ఉన్న పని పోయింది. సైకిల్పై బట్టలమూట వేసుకొని ఊళ్ళు తిరిగాడు. ఈ పని తనతో కాదని అరబ్బు దేశాలకు పోతానని అవీ యివీ అమ్మి ఎవరి చేతిలోనో పోశాడు. వాడు మోసం చేశాడు. అదే రందితో తండ్రి పోయాడు. గౌరమ్మ సంసారం కుదుట పడుతుంటే చంద్రమ్మ సంసారం చితికిపోయింది. సరళ తండ్రి ఉంచుకున్నామె వెంట తిరిగి నపుడు లేని మగ పెత్తనం ఇంటిపట్టున ఉండడంతో ఇంట్లో కొత్తగా మొదలైంది. సరళ పెండ్లి పట్ల జరాసంధుడయ్యాడు. కాంతయ్య కృష్ణుడు కాలేకపోయాడు. దాంతో సరళ రుక్మిణి కావాలనుకొనీ కాలేకపోయింది. ఆ పాత్రలను చంద్రమ్మ అడ్డుకుంది. ఇప్పుడు బాధపడుతున్నది.

\* \* \* \*

అరుగుమీద ఎవరు లేకపోవడం చూసి " గౌరత్తా " అంటూ యింట్లోకి నడిచాడు కాంతయ్య. గౌరమ్మ మరో ముగ్గురు స్త్రీలు కల్పి రాత్రి భోజనాల కోసం ఏవో అప్పాలు చేస్తున్నారు.

" కాంతూ ! ఇన్నాళ్లకు యాదికొచ్చిందా మా యిల్లు " ఆప్యాయంగా పలకరించింది గౌరమ్మ. అట్లా బియ్యం బస్తాకు ఒరిగి కూర్చోమంది. మరీ బక్కచిక్కిన కాంతయ్యను చూసి ఎందుకో కళ్ళొత్తుకుంది.

" అటూ యిటూ చూశాడు కాంతయ్య. ఇంట్లోకి వచ్చినప్పటికీ సరవ్వేది అని అడగడానికి కాంతయ్యకు అభిమానం అడ్డొచ్చినట్టుంది. ఆ చూపులు గౌరత్తకు కొత్త కాదు.

" సరవ్వ మీ యింటికేయే పోయింది. అందరికీ బోయినాలకు చెప్పి వస్తనన్నది. ఎవలింటికాడ ఆగిందో. అట్ల అరుగు మీద కూసో. గూట్లై అది తెచ్చుకున్న కొత్త పుస్తకాలున్నయి. ఇంతట్ల అవి చూస్తుండు " అంది గౌరమ్మ.

వంటింట్లోంచి అరుగు మీదకు వచ్చాడు కాంతయ్య. గూట్లొని పుస్తకాలు విషయ సూచికలు తిరగేశాడు. అవన్నీ స్త్రీవాద కోణంలో ప్రపంచాన్ని, చరిత్రను, మానవ సంబంధాలను, సంస్కృజ్యుతిని, సాహిత్యాన్ని అధ్యయనం చేయడానికి సంబంధించినవి. ఎక్కువ మేరకు ఇంగ్లీషు పుస్తకాలే. అవన్నీ చూస్తూ కాంతయ్య ఆశ్చర్యపోయాడు. ఆమె జీవితం ఎదుగుదలలో ఎన్ని శిఖరాలో. రహదారులన్నీ ఆమెవే. తనకు ఏ దారీ లేదు. అల్పత్వ భావనతో మనస్సు చిన్నబోయింది. వెళ్లిపోదామా అని రెండుమూడుసార్లు అనుకున్నాడు గానీ ఎందుకో వెళ్ళలేకపోయాడు. ఇప్పుడు మాట్లాడుకోకపోతే మళ్ళీ ఎన్నేళ్ళకొస్తుందో... కుర్చీలో కూర్చుని కళ్ళు మూసుకున్నాడు. అతని దీనవదనం కుక్కపిల్ల కుర్చీలో ఒద్దిగా ముడుచుకొని పడుకున్నట్టుగా ఉంది. అతని మనస్సు అల్లకల్లోలంగా ఉంది. బయల్దేరినపుడు కూడగట్టుకున్న ధైర్యం కరిగిపోయింది. అకస్మాత్తుగా లేచాడు. గబగబా బయటకు నడిచాడు. ఎదురొస్తున్న సరవ్వను ఢీకొట్టబోయి ఆగాడు.

" నమస్తే అంకుల్ " అంటూ సరవ్వ పెద్దకూతురు కాంతయ్య దగ్గరకు పరిగెత్తుకొచ్చి

చేతులు చాపింది. పాప ఎంతో ముద్దుగా ఉంది. ఆచుం చిన్నప్పటి సరూనే. పాపని ఎత్తుకొని ఆప్యాయంగా ముద్దు పెట్టుకున్నాడు కాంతయ్య.

" మంచిగున్నవా కాంత్ " అంటూ సంతోషంగా పలకరించింది సరూ, చిలిపిగా ఆనందంతో కాంతయ్య కళ్ళల్లో కళ్ళుపెట్టి చూసింది. కాంతయ్యలో ఏదో విద్యుత్తు అణునణునూ ప్రవహించింది. కాంతి నిండిన దేహం ఎంతో తేలికై నట్టనిపించింది. అది కొద్ది క్షణాలే. కాని ఎన్నో ఏళ్ళ దూరాన్ని, విభేదాల్ని తొలగించి వేసింది. మాటరాక కాసేపు పరస్పరం అలాగే చూస్తూ ఉండిపోయారు. తేరుకొని అరుగు మీదకు నడిచారు. కొద్దిసేపట్లోనే కాంతయ్యలోని బెరుకు తగ్గిపోయింది. సరవ్వు మాట్లాడుతుంటే భాష మారడాన్ని కాసేపటికి గమనించాడు.

" సరూ ..... నువ్వు మల్లా మన పల్లెభాషలో మాట్లాడుతుంటే నాకెంత సంతోషంగా ఉందో తెల్సా. నువ్వు మల్లా నా పాత సరూవే అనిపిస్తున్నది."

" ఇంతకు ముందు మాత్రం నీ పాత సరూని కాదా కాంత్ " నవ్వింది సరూ.

" సరూ ..... మవ్వీ చీరలో ఎంత అందంగా ఉన్నావో ..... నువ్వా ప్యాంటు షర్టులెందుకేసుకొంటావో గానీ నీకప్పులు బాగుండవు ....."

" అదిగో ఆదే మగదృష్టి అంటే ..... " అంటూ నవ్వింది. ఇలాంటి చీరంటే కాంతయ్యకు ఎంతో యిష్టమనే కట్టుకుంది సరూ. కాని తనలోని స్త్రీ తాలూకు సహజ ఆసక్తిని బయట పెట్టుకుండా మళ్ళీ తనే అంది.

" అయితే కాంత్ ! నేను మీ అమ్మలా, మా అమ్మలా గోచీ చీర కట్టుకుంటే యికా మంచిగుంటామ కదా. మవ్వేమో ధోవతి కట్టుకొని నెత్తికి రుమాలు చుట్టుకుంటే నేనేమో సిగల బంతివూలు పెట్టుకుని మనిద్దరం ఫోటో దిగుదాం. ఎనుకటి జన్మల భార్యభర్తల్లా భలే ఉంటది గదా. కాని నా బాధేమిటో తెల్సా కాంత్. చీరను మన భారతీయ సంస్కృతి అని మెచ్చుకునే మగవాళ్ళు వారానికో రెండురోజులైనా చీరలు కట్టుకొని మన సంస్కృతిని గౌరవించాలని " నవ్వుతూనే చురక అంటించింది సరూ.

" సరూ ! పారిశ్రామికీకరణ మీకు ఆధునిక అభివృద్ధిని, నాగరికతను యిచ్చింది. కాని మా వాళ్ళకు ఉన్న కులవృత్తులు పోగొట్టింది. జీవితాలు కాలే కడుపులతో కొడిగట్టిపోయినై. అంబేడ్కర్ ఎందరికో వెలుగు చూపినా గాంధీ పంధాయే రహదారి అయింది. కాని ఈ యిద్దరికీ గురువైన జ్యోతిబా పులే వేసిన బీసీల దారి అక్కడే ఆగిపోయింది. "

" చూడు కాంత్. మహాత్మా పులే తన భార్యకు అక్షరాలు నేర్పి టీచర్ గా తీర్చిదిద్దాడు. ఆ సావిత్రిబాయి పులే మన దేశంలోని మొదటి మహిళా టీచరు. ఈ ఆదర్శాన్ని నీవెందుకు ముందుకు తీసుకు పోకూడదు. నీ భార్య పద్మ మరీ చదువు రానిదేమీ కాదు. ఇంటర్ చదివిన అమ్మాయిని నీకనుకూలంగా తీర్చి దిద్దుకోలేకపోతే ఇక సమాజాన్నెలా తీర్చి దిద్దుతావు. ఆమె నీకు చెప్పకుండా పోయింది సరే. మరి నువ్వే పోయి రమ్మని ఎందుకడుగలేదు. సరవ్వు వల్లనే నా సంసారం గిట్లయిందని మీ ఆవిడ అనుకుంటే ఆ తప్పు ఎవరిది. అలా అనుకోవాలనే నీ ఉద్దేశమా ! "

అమ్మ మరీ మరీ కల్పి రమ్మన్నది, సరూతో ఈ మాట చెప్పించడాని కేనా ! కాంతయ్యకు సందేహం కలిగింది. కాని బయట పడకుండా అదీ యిదీ మాట్లాడాడు. తనను తాను సమర్థించుకున్నాడు. తన తప్పేమీ లేదన్నాడు.

" చూడు కాంత్ ! నీవూ నేనూ చిన్న పిల్లలం కాదు. నిన్ను నీవు ఎంత సమర్థించుకున్నా అసలు విషయం నీ హృదయానికి తెల్సు. కేవలం స్వవిషయాలు పట్టించుకొని సామాజికంగా ఎదగాల్సిన

విషయాల్ని పట్టించుకోవడం లేదు. ఇందుకు కారణం నేనే అని నాకు తెలుసు. ఇది తెలిసే ఏ గురించి ఆలోచిస్తూ బాధపడ్తుంటాను. రాగ ద్వేషాలలో పడిపోయి జీవన సంక్షోభంలో నిరంతరం సంఘర్షణకు లోనవుతున్నప్పటికీ - చశాబ్దాలు గడిచినా మనం ఒకరి భావాలను ఒకరం, ఒకరి ఆశయాలను ఒకరం గౌరవించుకోవడానికి మన ప్రేమే కారణం కదా. జీవితంలో ప్రేమను ఒక చక్కటి అనుభవంగా తీసుకోవాలి. ఆ స్ఫూర్తితో సమాజం కోసం ఒక రచయితగా, కళాకారుడిగా ఎదగాలి. నన్ను ప్రేమించినంతగా సమాజాన్ని ప్రేమించాలి. నీవెంట నేనొక్కదాన్నే ఉండడం కాదు. ఇప్పుడు పద్మ కూడా మన ఆశయాల్లో సిద్ధాంతాల్లో భాగం కావడానికి సిద్ధంగా ఉంది. అందుకు నీవు కొంత త్యాగం చేయాలి. "

కాంతయ్యకు సరూ మాటల్లో ఏదో సత్యం ఉందనిపించింది.

\* \* \* \*

ఏడాది గడిచింది.

సరూ నుండి వచ్చిన ఉత్తరాన్ని ఆసక్తిగా చదివింది పద్మ.

"ప్రియమైన పద్మకు,

నమస్కారం. మీరు తీసిన పత్రిక తొలి సంచిక అందింది. నీవు ఎడిటర్ గా, కాంత్ మేనేజర్ గా ఉండడం సంతోషం కలిగించింది. అభినందనలు. పత్రిక అంతా బాగుంది. సంపాదకీయం నన్ను దృష్టిలో పెట్టుకొని రాయలేదు గదా అని మనసు పీకుతోంది.

నేనొక పత్రిక సంపాదక వర్గ సభ్యురాలినై ఉండి కూడా మీరొక పత్రిక పెట్టండి అని మీకూ, రజితకూ సూచించని మాట నిజమే. కాని బీసీ ఎస్సీలు స్వయంగా పత్రికలు తీయాలని సూచించలేకపోవడంలో అగ్రకులతత్వం ఉందన్న నీ అభీప్రాయం నన్ను బాధపెట్టింది. అయినా అగ్రకులాల వాళ్ళు బీసీ ఎస్సీలకు చేసే సూచనల్లో ఎదిగిన ప్రాంతాల వాళ్ళు వెనకబడిన ప్రాంతాల వారికి చేసే సూచనల్లో వారి ఆధిక్యత, ఆధిపత్యం స్థిరపరచుకోవడం కూడా ఉంటుందన్న మాటలో నిజం లేకపోలేదు.

అయితే పద్మా ! మీ వ్యక్తిగత జీవితం, సంసారం బాగుపడాలని కోరుకోవడంలో నా ఆధిక్యతా ప్రదర్శనేమీ లేదు. కాంత్ పట్లా నీ పట్లా ప్రేమ తప్ప నాకు మరో దృష్టి లేదు. మీరు నా వాళ్ళు. నాలో భాగం. నాపై నేను ఆధిక్యతను ప్రదర్శించుకోవడం ఎలా సాధ్యం ? కాని మీ సామాజిక జీవితం మా కన్నా ఉన్నతంగా ఎదగాలని ఉన్నప్పటికీ నిర్దిష్టంగా సూచించలేకపోవడం నా పొరపాటే.

పద్మా ! మన స్నేహం అపార్థాల మబ్బులు వీడి పరస్పర సహకారం, ప్రేమ, అనురాగ సంబంధాలు యిలాగే కొనసాగాలని కోరుకుంటున్నాను. స్వేచ్ఛ, సమానత్వంతో కూడిన ప్రేమ ముందు డబ్బు, అధికారం, స్వార్థం, కులం, మతం అన్నీ వట్టివే - అని బుద్ధుడు ఆచరించి చూపిన మార్గం మనకు ఆదర్శం కావాలి.

మన భావాలను ప్రజల్లోకి తీసికెళ్ళడానికి పత్రిక మనకొక బలమైన ఆర్గనైజర్. అచ్చయిన వాక్యాన్ని వెనక్కి తీసికోలేము. కనుక అచ్చేసే ముందు ఎంతో సమగ్రంగా సంయమనంతో ప్రతి వాక్యాన్ని తిరిగి తర్కించి చూసుకోవాలి. మీ పత్రిక క్రమం తప్పకుండా వెలువడాలని - మన ప్రాంతం నుండి మరిన్ని పత్రికలు వెలువడాలని కోరుకుంటూ

- మీ సరూ.

పద్మకు ఆ ఉత్తరం చదివాక కాంతయ్య మీద బాగా కోపం వచ్చింది. ఆ ఉత్తరాన్ని వెనురుగా అతని చేతికిస్తూ అంది పద్మ.

" అక్క ఎంత బాగా రాసిందో చూడండి. ఇక నుండి నా పేరు మీద మీరు సంపాదకీయాలు రాయకండి. మీర్రాయాలనుకుంటే మీకెట్టమైన కలం పేరుతో వ్యాసంగా రాయండి. ఎడిట్ చేసి అచ్చేస్తాను. ఇప్పుడు చూడండి- సరక్క ఎంతగా నొచ్చుకుందో, ఇక నుండి నా సంపాదకీయాలు నాకొచ్చిన భాషలోనే రాసుకుంటాను. చుట్టూ ఉన్న కులతత్వాల రెచ్చగొట్టి మిత్రుల్ని శత్రువులుగా మార్చేసే మీ సంపాదకీయాలకో నమస్కారం. "

ఆ ఉత్తరం గబగబా చదివి లోలోన నవ్వుకుంటూ పద్మ కళ్ళల్లోకి చిలిపిగా చూస్తూ కాంతయ్య " ఆబ్బో అక్క మీద ఎంత ప్రేమో. ఇదే రేషం అధ్యయనంలోనూ చూపిస్తే ఎదగడానికి ఎంతో కాలం పట్టదు. " అంటూ ఆ ఉత్తరాన్ని తిరిగి యిచ్చివేస్తూ పద్మ చేతిని ముద్దు పెట్టుకోబోయాడు. పద్మ చురచురా చూస్తూ కసురుకుంది.

" వేళాపాళా లేకుండా ముద్దుల ముసుగులో ఈ మగ పెత్తనం ఏమిటి? సరక్కా నేనూ కల్పి ఈ మీ మగ పెత్తనం పై యుద్ధం చేస్తాం. నిస్వార్థ ప్రేమ ముందు అధికారం, స్వార్థం, కులం, మతం అన్నీ వట్టివే అని నిరూపిస్తాం. మగ మహాశయా! దయచేసి రాజకీయాల కోసం మానవ సంబంధాల్ని బలి పెట్టకండి. ఇదే నేను రెండో సంచికలో రాసే సంపాదకీయం శీర్షిక పేరు. కాంతయ్య హతాశుడయ్యాడు. పద్మా, తానూ కల్పి సరూను సాధిద్దానుకుంటే తన అంచనా తిరగబడింది. ఇప్పుడు వాళ్ళిద్దరు ఒక్కటై ఇక నుండి తనను సాధిస్తారన్న మాట ..... " అనుకుంటూ మూతి ముడుచుకొని తల పట్టుకున్నాడు కాంతయ్య.



**ఆదివారం ఆంధ్రప్రభ (ఐన పత్రిక) జూన్, 1999 (మూడు వారాల కథ)**